

# IL-ĠIMGĦA L-KBIRA TA' DARI FIL-BIRGU

Lorenzo Zahra

**Fil-Birgu tal-imghoddi, bosta kienu l-użanzi sbieh u qaddisa li missirijietna żammew hajjn għal tant snin. Illum bosta hwejjeġ inbidlu u tlietna hafna mill-karatteristiċi tal-imghoddi.**

Żmien ir-Randan iwassal għall-Ġimgħa l-Kbira u l-Għid. Niftakar sewwa li meta konna tfal, kull nhar ta' Ġimgħa tul ir-Randan, lilna t-tfal, wara li niskulaw mill-iskola, kienu jiġbruna fil-Parroċċa biex naghmlu l-hekk imsejja L-PAĊI. Konna nitilghu tnejn tnejn fuq il-presbiterju biex inbusu lil Ġesu msallab, hekk kif isir daż-żmien nhar il-Ġimgħa l-Kbira. Waqt din il-funzjoni, l-kor kien ikanta:

**Taht is-Salib itturmentata,  
Kienet Marija Addollorata,  
bil-Mewt tal-Iben tagħha.**

U ahna, t-tfal kollha fil-knisja, konna nwieġbu bil-kant:

**Omm Qaddisa Ghamel Magħna,  
Li l-Pjagi tas-Sinjur Tagħna,  
Iku Stampati fil-Qalb Tagħna.**

F'Jum id-Duluri, fil-Oratorju tal-Kurċifiss, il-fratelli kellhom drawwa jiċċelebraw is-**Settana tad-Duluri**. U allura l-Oratorju kien ikun mimli bil-fratelli. Dakinhar ukoll, fil-imghoddi kien hawn is-Sawma tas-Seba' Bukkuni. Uħud kienu jitalbu xi biċċa ħobż minghand in-nies, billi kienu jgħidu:

**F'Ġieħ id-Duluri,  
Loqma Ħobż Jaħasra Tunì,  
f'din is-Sawma Ħobż u Ilma,  
Għandi Bżonn Seba' Bukkuni.**

Għal **Hadd il-Palm** l-imghallmin kienu jzommu werqa żebbuġa fuq il-

pavru. Ohrajn jieħdu qatta' żebbuġ biex meta jaħdmu xi opra tal-baħar, idendlu fergħa magħha. Hafna kienu jieħdu l-friegħi taż-żebbuġ id-dar biex, nhar ta' Hamis, meta jisimghu il-**Mota tal-Hamis**, ibaħħru djarhom. F'Hadd il-Palm fil-Parroċċa kienu jsiru l-**Kwaranturi**, li jispiċċaw nhar l-Erbgħa tat-Tniebri. Hekk kif jintemmu l-Kwaranturi, il-vari tal-Ġimgħa l-Kbira kienu jitnizzlu l-knisja ta' San Lawrenz. Allura ahna t-tfal ma kienx ikollna skola, u konna ningabru hdejn l-Oratorju tal-Kurċifiss biex naraw il-vari jitnizzlu mill-Oratorju għall-Parroċċa. Dakinhar wara nofsinhar, il-kleru tal-Birgu kienu jagħmlu l-**Uffizzjatura** fil-kor, lebsin bl-**ermellina**. Waqt din l-uffizzjatura, ahna t-tfal konna nkantaw l-Lamentazzjonijiet. Il-kant ta' dawn il-ġranet fil-knisja, bir-responsorji tal-Kanonku Fenech, kien jiġbed bosta nies minn kull naha ta' Malta biex jisimghu il-melodiji tagħhom.

Nhar **Hamis ix-Xirka**, kont issib is-Sepulkru fil-knejjes kollha – il-parroċċa, il-knisja tal-Lunzjata, dik tas-sorijiet ta' Santa Skolastika, f'San Filippu, u f'Tal-Karmnu (illum dawn it-tnejn imħażen għall-armar tal-festa). Għall-viżti tas-Sepulkru, il-każini u l-għaqdiet kienu jingabru flimkien biex jimxu minn knisja għall-oħra fit-toroq dojq u mudlama ta' din il-belt. Allura ġeneralment kien ikollhom f'idejhom fanali apposta, bix-xemgħa tiġghel, għax fit-toroq ma kienx hemm dawl.

Nhar il-**Ġimgħa l-Kbira**, għall-funzjoni ta' filghodu tal-adorazzjoni tas-salib, il-Kanonċi, b'rashom mgħottija bl-ermellina u bla żarbun, jitilghu **jagħmlu l-paċi**, billi jbusu l-kurċifiss waqt il-kant tar-responsorji bil-Latin tal-Kanonku Fenech. Wara nofsinhar, fil-parroċċa kienu jqiegħdu l-vari l-kbira, li kienet turi l-kurċifissjoni ta' Ġesu, fuq il-presbiterju, u ssir il-priedka – meditazzjoni fuq it-tliet sigħat tal-agnija ta' Ġesu. Fil-knisja tal-Lunzjata, fejn dari anke l-patrijiet kellhom il-vari tal-Ġimgħa l-Kbira, din il-funzjoni kienu jtemmuha billi jitnizzel Ġesu Msallab minn fuq is-salib, funzjoni li wkoll kienet tiġbed hafna nies.

Il-kwadri u l-kurċifissi kollha fil-knejjes kienu jitgħattew b'lożor vjola. It-twieqi wkoll kienu jkunu mgħottija, u hekk kienu jgħolqu atmosfera ta' dlam u niket. L-oratorju ta' San Ġuzepp, qrib il-knisja, kien ikun armat bid-Deżolata – jiġifieri l-Madonna Addollorata mdawra b'hafna xema' u fjuri.

Il-purċissjoni tal-Ġimgħa l-Kbira, fuq quddiem kien ikollha raġel bil-fifra u ieħor bit-tamborlin, u kienet tkun triq twila tassew, għax qabel ma l-Inglizi hadu x-Xatt f'idejhom, il-proċessjoni kienet tgħaddi max-Xatt kollu wkoll.

Iżda nhar **Hadd il-Għid** kien jinbidel kollox. Hafna rġiel mgħallmin tas-sengħa kienu jingabru fil-pjazza, il-koll bit-tomna u bis-sidrija, juru l-polka b'xi medalja mdendla, u jitkellmu fuq ix-xogħlijiet tagħhom. L-istatwa ta' Kristu Rxox, akkumpanjata mill-banda, kienet tgħaddi bil-ġirja mit-toroq, u hi u għaddejja, it-tfal kienu jgħollu l-figolla u jgħajtu: "Berikhieli" - halli Ġesu jberikha u huma jkunu jistgħu jaqsmuha u jkluha.

## XI TIFSIR

Xtaqt inżid nota ta' tifsir ta' ċertu kliem marbut mat-twemmin tagħna, għalkemm hafna minnu diġa ssemma mis-Sur Martin Morana fil-ktieb tiegħu ARA X'INTI TGHID.

**Il-Kuranturi** huma erbghin siegħa ta' adorazzjoni quddiem is-Sagrament. **Tridu** tfisser tlett ijiem ta' talb bhala preparazzjoni għaċ-ċelebrazzjoni ta' xi festa. **Settena** hi sebat ijiem ta' preparazzjoni għal xi festa. **Ottava** hi ċelebrazzjoni ta' tmint ijiem talb wara xi festa. **Novena** hi disat ijiem ta' preparazzjoni qabel xi festa. **Kwindiċina** hi hmistax-il jum ta' preparazzjoni għal xi festa. **Kwotidje** huwa t-talb ta' kuljum. Il-**Matutin** hu t-talb ta' filghodu. Il-**Vespri** hu t-talb ta' wara nofsinhar. Il-**Kanon Ruman** hu parti mill-Quddies: qabel u wara l-konsagrazzjoni.

© Lorenzo Zahra